


Lehen il-Malti

MAHRUG

MILL-GHAQDA TAL-MALTI (UNIVERSITÀ)



It-Tmien Sena

Novembru 1938

Għadd 93

1d.

Mitbugħ fi-"EMPIRE PRESS" 266, Triq San Pawl—Il-Belt.

Il-Kotba Mqaddsa bil-Malti

Imfissrin minn P. P. Saydon

Ma jdumx ma jidhol għall-istampa l-għaxar wieħed fost il-Kotba Mqaddsa maqlubin bil-Malti mill-Prof. P. P. Saydon, Izda l-awtur jisgħob bih iġharraflil billi l-bejgħ ta' dawn il-kotba hu żgħir ħafna sa jkollu jnaqqas il-għadd tal-kopji u hekk il-prezz jogħla. Min irid jixtrih, jaġhti ismu lis-Sur Salv Farrugia tal-Empire Press u jkollu l-ktieb b'1/3 jew 1/6; min jixtrih mill-ħwienet iħallas 2/- jew 2/6.

KTIEB IL-ĠENESI, 1929, ma fadalx aktar minnu.

KTIEB L-EŻODU, 1930.

KTIEB IL-LEVITKU, 1930.

KTIEB IN-NUMRI, 1931.

KTIEB ID-DEWTERONOMJU, 1931.

TIFSIR IL-KLIEM, 1931.

KTIEB ĠOŻWE, 1931.

KTIEB L-IMĤALLFIN U KTIEB RUT, 1932.

IL-KOTBA TA' SAMWEL, 1933.

IL-KOTBA TAS-SLATEN, 1937.

IL-KOTBA TAL-PARALIPOMNI, joħroġ fil-bidu tas-sena 1939.

RIGALI SBIEH U RHAS

Trid tagħti rigal sabiħ u rħis? Flok ma tonfoq ħafna flus f'kaxxi ta' ħelu u ġugarelli ta' ebda fejda, ixtri ktieb bil-Malti.

Jekk inhu tifel tal-iskola aġħtih il-*Ward ta' Qari Malti*.

Jekk inhi xbejba aġħtiha *Inez u Emilja*.

Lil min iħobb l-istorja aġħtih l-*Istorja ta' Malta* ta' Ġ. A. Vassallo, *Il-gzejjer ta' Malta* ta' Temi Zammit, l-*Istorja ta' Birkirkara, Raħal Ġdid, Mosta*, eċċ. ta' E. B. Vella.

Lil min iħobb jaqra rumanzi aġħtih *Taħt tliet Saltniet* ta' Ġ. Aquilina, *Żmien l-Ispanjoli* ta' Ġ. Galea, *Ĉensu Barbara* u *Ĉejlu Tonna* ta' Ġużè Muscat Azzopardi, *Anġli tan-Niket* ta' Ġinu Muscat Azzopardi.

Lil min hu aktar 'il quddiem fil-Malti aġħtih il-*Kotba Mqaddsa* ta' P.P. Saydon, l-*Oqbra* ta' Dun Karm; *Il-Fidwa tal-Bdie-wa* ta' A. Cremona.

U biex iżżewwqu l-għażla għandkom: *Minn Xtut in-Nil; L-akbar imħabba; Il-ħajja tar-Re u r-Reġina; Ward jew Xewk*, u oħrajn.

U jekk ktieb wieħed jidhrilkom li hu ftit, aġħtu tnejn, tlieta, aktar.

LEHEN IL-MALTI

MAHRUĠ MILL-"GHAQDA TAL-MALTI" (UNIVERSITÀ)

NOVEMBRU 1938]

IT-TMIEN SENA

[Ghadd 93

IL-POEZIJA SATIRIKA FIL-LETTERATURA MALTIJA

Fil-faċċata letterarja tal-*Berka* tas-17 ta' Ottubru li għadda Karm Vassallo kiteb: "...jista' wieħed iġid li l-letteratura tagħna hi sajma għal kollox mill-kitba satirika." Imma jżid iġid: "...xi haġa żgħira satirika mxerrda 'l hawn u 'l hinn f'xi kotba gewwiena, li trid nemes biex issibha, naħsbu li għandna wkoll." Sentejn qabel jien kont ktibt fil-*Ward ta' Qari Malti* (l-ewwel ktieb, faċċ. VIII) li "mill-poezija satirika neqsin" B'dan il-kliem jien ridt infisser li l-poezija satirika *tinsab* ukoll fil-letteratura Maltija, iżda jew mhix maħduma bis-sengħa li tagħtiha siwi letterarju u jedd li tidhöl fil-kotba tat-tagħlim, jew inkella mhix ta' għadd hekk kbir li tgħaqqad fergħa letterarja għaliha. U nwettaq kliemi b'eżempi.

Ma nsemmix dik il-poezija satirika li ftit snin ilu kienet tidher aktarx kull ġimgħa fil-gazetti politki. Għalkemm xi drabi kienet turi xejra satirika sabiħa, il-ħajja tagħha kienet twila daqs il-ħajja tal-gazetta ta' dak in-nhar. Titqatta' l-gazetta u tmut il-poezija. Imma rrid insemmi biss dik il-poezija li hi miġbura f'kotba li jista' jaqrahom kulħadd.

Mal-poezija satirika ngħoddu *Il-Mewt u x-Xħiħ* u *Il-Pinna u l-Klamar* it-tnejn ta' Ġ. A. Vassallo u li huma miġjubin f'*Lehen il-Malti* ta' Diċembru 1931 u ta' Ġunju 1932. L-ewwel waħda hi tiswita lix-xħaħ li tiġi l-mewt fuqhom għal għarrieda. L-oħra hi tingiża iebsa lil ħafna kittieba bla fejda li aħjar qatt ma kitbu xejn u li mħabba fihom il-klamar jishet

is-siegħa li Itaqa' ma' martu l-pinna. U poezijiet oħra ta' Ġ. A. Vassallo, satiriki għal kollox, tħoss fihom ukoll is-sawt u n-niggieža ta' min irid iwiddeb u jgħallem.

Xejra satirika tinħass ukoll f'xi poezijiet ta' Dun Ġ. Farrugia miġburin fiż-żewġ kotba *Sagħtar u Plejju* (1924) u *Palm u Rand* (1925).

Satirika hi wkoll in-novella *Stedina tas-Sinjuro Betta f'Le-ħen il-Malti* ta' April 1934 u ta' Lulju-Awissu 1935, għalkemm din hija proża u mhux poezija.

U jekk nibqgħu ngħarrxu aktar fil-kitba Maltija nsibu xi bćejjeċ oħra li jżidu l-gemgħa tal-kitba satirika. Imma wisq ma nsibux, għax ix-xejra satirika fil-kittieb Malti jew tieħu tōn serju ż-żejjed ta' wieħed li jrid iwissi u jgħallem, jew tieħu tōn ċajtter ta' min irid iħarref u jdaħħak. Imma fit-triq tan-nofs donnha ma tafx timxi, u għalhekk aħna neqsin minn dik il-għamla ta' poezija li tniggeż, issawwat u tidrob fil-waqt li bi kliem ħelu u melliesi donnha qiegħda tfaħħar. Imma t-tingiż u s-swat għandhom ikunu għall-ġid, u mhux biex nikxfu għawar għajrna, inxandruhom u ngħajjruhom. Min qara l-ktieb li jismu *Il Giorno* tal-poeta taljan G. Parini jifhem x'irrid ingħid. Il-poeta ried isawwat il-ħajja mtajjra ta' xi sinjuri kbar u għolja ta' dak iż-żmien u għalhekk jagħmel ta' bir-ruħu surmast li jrid igħallem wieħed żagħżuġ minn dawn il-kbarat kif għandu jgħix, u jibda biex igħidlu li hu mhux mill-qatgħa tan-nies l-oħra u għalhekk il-ħajja tiegħu ma għandhiex tkun bħal tan-nies l-oħra. U bil-kliem tiegħu melliesi jbiċċer 'il-dawn il-għonja aktar milli kieku sawwat bid-dieher il-ħajja ħażina tagħhom.

IL-BAHAR

Firxa twila twila,
U ma tispiċċa qatt,
Medda wiesgħa wiesgħa,
U ma jaħkimha hadd.

Daqqa bħal merħla bajda
Tiġġerra bla serħan,
Daqqa bħal ħġieġa tlellox
Qed tħares il-qigħan.

GORG PISANI

Il-Professur ĠUŻÈ AQUILINA

Awtur tar-Rumanz "Taht Tliet Saltriet"

Kont għad bil-kemm kelli tmintax-il sena meta l-isem ta' Ġużè Aquilina beda jintiseg ma' hajti. Kont bdejt naqra kitbitu f'*Lehen il-Malti*, u xi libieb kienu jsemmuh bħala żagħżuġħ ħabrieġi. Haġa tal-għaġeb, dak il-bniedem li ma kontx nafu, kont ġa nġbidt b'qawwa lejh. Min kellu jgħidilna dak in-nhar, lili u lilu, li għad irridu nafidmu flimkien, f'qasam wieħed, għal ġid u l-ġieħ ta' l-ilsien li hu tagħna u li ħabbejna b'ruħna u b'ġisimna?



ĠUŻÈ AQUILINA (Mislat minn "*Il-Berka*")

"Aktarx niltaqa' ma' Ġużè Aquilina," għarrafni ħabib tiegħi, dan ukoll il-lum bea isem mill-isbaħ ta' Poeta Malti.

Ma tniffistx, imma stennejt bi firara li jasal il-ħin. Kien seher li ġibidni? Ma nafx; imma xtaqt li nkun nafu. Wara ffit, "Dan Aquilina", qalli l-ħabib. Hadna b'idejn xulxin, waħihalt għajnejja f'għajnejh, u hassejt fija l-kobor ta' dak il-bniedem.

Minn dak in-nhar għaddew sitt snin, sitt snin li ħadmu sliħ fuq il-karattri tagħna t-tnejn: sirna aktar haġa waħda, naħsbu aktar xorta, nħobbu xorta, niġru flimkien; żgur li ma

kien hemmx tnejn oħra li qablu daqshekk f'fehmiethom. Sitt snin, u kif għaddew mimlija ferħ u wara l-ferħ, bħalma d-dlam wara d-dawl, għaddiet minn fuqna xi drabi l-id qerrieda tan-niket u tal-ġlied mill-egħdewwa.

Minix bi ħsiebni niġbed fit-tul il-ħajja tal-Professor Aquilina. Anqas ma huwa ħsiebi nikteb fuq ċkunitu għalkemm minn kull ma stqarri hu nista' nikteb tgħidx kemm: naf li hu safa ltim minn missieru meta kien għadu tifel ċkejken u għex mill-ħniena u l-imħabba ta' qrabatu; naf li bħal tfal oħra kien isarraf tiegħu; kien imqareb u kien jagħmel praspas idahħkuk. Kien għad bil-kemm xaqlieb l-erbatax-il sena, u l-ħegġa tal-kotba kienet diġa fih. Mhux darba u tnejn għonos u raqad fuq il-kitba ta' kittieba kbar barranin. U fih, sa minn ċkunitu, kienet diġa bdiet tissawwar il-fidi tal-lsien Malti. Is-Surmast li kellu fis-Siminariju ta' Għawdex kien iġhidlu li ħela ta' zmiem il-qari bil-Malti, u li xogħlijiet bħal dawk iħallihom lil min ma għandux x'jagħmel.

Ma rridx nikteb dwar ħajtu mbiegħda, imma rrid nersaq iżjed lejn zmienna, lejn dawn is-sitt snin, mimlija bid-dawl tas-sabiħ u mħallta bl-imqata tal-ħajja, li s'issa, jien u hu, għaddejna flimkien, ħbieb fil-ħsieb, fir-ruħ, u sa fix-xejra ta' kitbitna.

Meta fis-sena 1931, bit-tħabrik tat-tabib Rużar Briffa u tat-tabib Ġużè Bonnici, dik il-ħabta studenti fl-Università tagħna, twaqqfet Għaqda tal-Malti, Aquilina kien minn ta' l-ewwel li ndaħal biex iġhin bil-kitba tiegħu, miżgħuda ħsibijiet, u biex jitqabad kontra min, għodda qarrieqa tal-barrani, kien irid ixejjen il-ħila u l-ġmiel kotran ta' lsienna. Ismu deher ma' l-ewwel ħarġa ta' "Lehen il-Malti", ir-rivista letterarja tal-Għaqda taħt artiklu 'Il-Għana f'Halq il-Malti'. Il-għan tiegħu mill-ewwel kien li jagħti lill-kittieba kbar il-ġieħ li jistħoqqilhom. Għalhekk rajna minnu xogħlijiet ta' kritka letterarja dwar il-poeziji ta' Ġużè Muscat-Azzopardi, Dun Karm, u Ninu Cremona. B'hekk, kif ħaseb tajjeb hu, kienet qed tidher mhux biss sengħethom, imma wkoll il-ġmiel imżewwaq tal-Malti, is-safa tal-kelma, is-saħħa tal-ħsieb, ir-ruħ tal-poezija. B'gebla waħda kien qed jolqot żewġ għasafar. Ixerred l-isem ta' l-aħjar kittieba tagħna, u jqiegħed fuq pedistall għoli l-ilsien li ommu għallmitu, biex ninqadew bi frazi ta' poeta mill-aktar magħruf, 'fl-iskola ta' ħogorha'. Beda jikteb ukoll xi novelli, stil tiegħu, li f'uħud minnhom laqat fil-laħam il-ħaj lil min ried iġħajjeb ilsienna. 'Katrin x'taf bil-Latin?' tiġbor fiha kwadru ta' nuqqas ta' mistrieħ u ta' dwejjaq kontra l-moviment li hawn li jwaqqghu ġieħ il-Malti.

Meta t-tabib Rużar Briffa, u f'it xhur urajh it-tabib Bonnici, telqu r-riedni tax-xogħol tal-'Lehen' f'idejn haddieħor, f'idejn il-Professor Saydon, Ġużè Aquilina ntafa' wkoll minbarra fil-kitba,

fit-tmexxija tar-rivista. Hadedm shiħ, u l-ħidma tiegħu tat il-frott bnin u mixtieg. F'idejħ kien merħi x-xogħol li jaħdem fuq il-karattru taż-żgħażağħ u jdawwarhom għall-ħsieb tiegħu, il-ħsieb waħdieni li ebda qawwa barranija ma tista' tegħilbu, dak jiğifieri li jħajjarhom iħobbu kull ma hu Malti, u jiğbidhom lejn l-egħğubijiet—l-art u l-ilsien—li jagħmlu n-nazzjon Maltija. X'sata' jħassel minn din il-propaganda b'riżq il-Malti? Sata' kieku ried laqa' l-ħafna wegħdi sbieħ li kienu jagħmlulu nies ta' min joqğhod fuqhom, u jħobb ilsna oħra. Imma hu, żağħżuğħ b'moħħ imdawwal, b'ħila intellettuali oğħla minn taż-żgħażağħ l-oħra, ried jimxi fit-triq li kienet turih l-imħabba ta' qalbu. U rebah.

“Aquilina, kiteb il-Professor Saydon, ħabb il-Malti mhux biex jimxi mal-mewğa, iżda biex jisma' minn ruħu, ħabb il-Malti mhux għax hekk kien jaqbel, aktar kien jaqbillu li ma jħobbx il-Malti, ħabb il-Malti mhux għax rah sabiħ, imğħolli fuq pedistalli tad-deheb, imma kien hu li ħadem biex il-Malti jitqieğhed fil-għoli fil-ğieħ li ħaqqu.”

Minn fil-ğħodu sa fil-ğħaxija qajla kien isib ħin wieħed mis-trieħ, jaqra, jikteb, jğħallem u jitğħallem. Mal-ferğħa tal-Malti hu kellu fergħa oħra ta' l-Inğliz: inħatar Viçi-President u Editur tal-*Journal* malli twaqqfet, bejn l-istudenti ta' l-Università, *'The Malta University Literary Society'*. F'kull ħarğa tal-*Journal* kien jidher għadd sabiħ ta' poeziji minn tiegħu, uħud minnhom inqalbu bil-Malti, oħrajn nizlet fuqhom għajin ta' tiffir minn kittieba tajba Inğlizi. Ma' tul seba' snin kiteb bl-Inğliz madwar il-160 poezija. O. Fogarty, Professor tal-Letteratura Inğliza u ta' l-Istorja fl-Università Rjali tagħna, meta ġie biex jikteb fuqu ma sabx ħlief xi jfaħħar: *“He is most efficient, painstaking and reliable. He possesses a capacity for hard work and for getting to the depths of a subject. He has a gift for poetry that is decidedly original and of a high order.”*

Imma l-ħidma tiegħu ma tieqafx hawn. Hu dejjem xtaq u ried li dak li tfantsu jagħmlu ta' qablu, imidd għonqu għalih jekk jista' jkun hu. U b'dan il-ħsieb, flimkien mal-Professor Saydon, intafa' għax-xogħol ta' l-ewwel antologija bil-Malti. Dawk biss li saħru jistudjaw biex jiksbu professjoni, jafu x'jiğifieri, flimkien ma l-istudji, tintafa' għal xogħol ieħor barrani. Kif sata' jsib ħin? Kif sata' jarfa' ħsiebu fuq xogħlijiet twal li jitolbu ħin, ħeğğa, u kuncentrazzjoni? Dan li għalija, għalkemm nista' ngħid ħadd iżjed minni ma kellu x'jaqsam miegħu, dan li għalija baqa' bħal mistur fid-dlam. Biss ingħid li ħiltu ma tibza' minn xejn: għalih! l-aħjar meta jiği wiçç-imb-wiçç mat-tfixkil u ma' ħidma tqila. Mhux għağeb, mela, li hu witta t-triq fejn ħaddieħor, li ma kien xejn nieqes minn moħħu u li kellu ħinu tiegħu, baża' li jirfes. F'din l-antologija deħru, bħal ftit kwiekeb żğħar li tğħoddhom fuq subğħajk,

l-aħjar poeti żgħażaġh. X'għieh oġhla sata' jkollhom, u x'hegga akbar setgħet tixxerred go demmhom, milli jaraw kitbithom hdejn il-kitba qawwiya tal-kittieba xjuhi tagħna; ruħhom flimkien mar-ruħ ta' dawk li huma jzommu bhala d-dawl ta' l-ispirazzjoni tagħhom?

IR-RUMANZ "TAHT TLIET SALTNIET"

U issa niġu għar-rumanz "Taht Tliet Saltniet", rebbieħ ta' l-ewwel premju fl-ewwel konkors inniedi mill-Gvern fis-sena 1935. Hadd daqsi ma jista' jgħid kif Aquilina għamel dan il-ktieb. Qabad jiktbu meta l-eżamijiet ta' l-aħħar tas-sena kinulu wara l-bieb; irid jistudja għax l-eżamijiet magħna, u jrid jikteb rumanz, u żmien x'jitlef ma kieux hemm, ftit xhur oħra u jagħlaq. Is-sajf kien diehel għmielu, u r-rumanz għadu fl-ewwel kapitli. B'xorti tajba mill-eżamijiet għadda, u issa ma kellux x'jagħmel lilief iqatta' t-tliet xhur btala jaħseb u jgħib min jaħseb, jikteb u jagħnet għal dan ir-rumanz li kellu jkun l-ewwel biċċa xogħol fit-tul, holqien tiegħu. Ingabar f'daru go Għawdex, b'għid minn kullhadd. Tliet xhur li meta tkun medhi fuq xogħol twil u li hiereg minn ruħiek, tarahom igħaddu bhall-lehha ta' berqa. Meta raġa' lura Malta fl-aħħar ta' Settembru, ir-rumanz, madwar 500 paġna, ma kien jongsu xejn, biss jorqmu ftit ieħor u jirfdu b'xi hsebijiet. L-ewwel ma fdah f'idejja, u qrajtu mill-bidu sa l-aħħar. Il-hsieb li ġieni dak in-nbar, ma l-ewwel darba li qrajtu, għadni nżommu sa issa wara li ġa għadda minn taht għajnejja tliet darbiet: dak ir-rumanz joqgħod hdejn l-oġhla jekk mhux l-oġhla li għandna.

"Taht Tliet Saltniet" fih minsuġa mal-grajja ta' mħabba romantika tagħlima meħtieġa li tinzel dlonk fil-qalb; tolgot b'saħħa u tidrob lill-għani; u lill-fqir ittelleġnu ħarira 'l fuq fis-sellum tal-ħajja. Il-għani għandu jagħti miż-zejjed biex jimla n-nieqes tal-fqir. Hekk kieku d-dinja timxi aħjar, għax ir-rabta ta' fehmiel li jaqblu u jingiebu, tissaħħaħ iżjed. Hi iebesja tassew li kullhadd jasal sa fejn wasal Alessandru, il-karatru ewlieni tal-ktieb: jitlaq kollox, għana u titli, jitbiegħed mill-ħajja soċjali, jarfa' fuq spallejh is-slaieb tal-għomja u l-imċewl-ħa, l-imsawta, il-maħqura, il-fogra, il-haddiema. Imma jekk hadd ma jasal biex jitla' għal haddieħor it-telgħa tal-Kalvarju tal-ħajja, għall-inqas imejlu rashom għal dak id-dawl li jxerred il-Vangelu ta' Kristu: itma' 'l min qiegħed inin bil-guħ u bil-għera.

X'jagħmel lil dan ir-rumanz rumanz kbir? L-ewwel u fost kollox l-originalità tas-suġġett, hsieb għoli, imfisser bla tiġbid, li ma jinzelx sa fejn tinzel il-mentalità tal-poplu bla kultura. Minħabba f'hekk hu ta' interess universali, u jolgot, għax sabiħ, lil kull min għandu moħħ biex jifhem u qalb ħani-

na li tħobb. Id-deskrizzjonijiet ta' mkejjen u ta' nies huma mill-aħjar: sabiħa dik il-lejla ta' qtugh il-għeneb; helwa mfissra l-imħabba taż-żewġ żgħażaġħ, il-wiehed għandu gid sa jesa ġildu, l-oħra haddiema tar-raba'; kbira ż-żifna ta' l-Ispanjola, iż-żifna tal-mewt; u tħossha tołqtok u twerwrek f'daqqa waħda s-saħta tax-Xiħa ta' Wied Għafriđ lir-raġel tal-midħna li gatel lil binħa, l-iben waħđieni li kellħa, marradi, ibleħ, bla saħħa. Minbarra dan, il-merti tas-sengħa ta' Aquilina huma wkoll stil għoli, kelma safja, vokabolarju wiesa', karattri maqluġħa. Hu jaf inaqqax fil-karattri ħajja kbira. Aquilina għex fost il-poplu u mill-poplu ħa matmura biżżejjed ħalli biħa, biex ingħid hekk, 'jitma' hsebijietu.

Sewwa qallu Laurent Ropa fittra li baġħatlu: *Voi siete tra i giovani il più abile a produrre dei grandi lavori in Maltese degni di imporsi allo straniero.*—Inti fost iż-żgħażaġħ l-aktar wieħed ta' ħila biex toħloq xoġħijiet kbar bil-Malti li jistħoq-qilhom jitqieġħdu quddiem il-barrani.

Imma dawn ir-rebħiet ma kenux biżżejjed għal Aquilina. Rebħa oħra, akbar u aħjar, u li fethitlu xefaq iehor sabiħ minn ħajtu, kienet qed tistennieh. Aquilina s-sena l-oħra ngħażel bħala Professur ta' l-Ilsna Orjentali fl-Università tagħna. Dan gid għalih u għalina li naqblu ma' fehmtu: għalina għax b'riżqu jikber l-Ilsien Malti li hu t-tama, il-ħeġġa, il-ħila, u l-imħabba tagħna, ħajjitna nfisha.

GUZE CHETCUTI

LILL-MEWT

Rajtek darba, ja Mewt, taħsad bla ndiema
L-hena ta' dar: tindiehes qajla qajla,
Ġo kamra kollħa dawł, qisha xammiema,
U tbus il-moħħ zaġħzugaħ ta' waħda tfajla.

Darb'oħra rajtek tagħmel sitt iltiema,
Xħin lill-missier wassalt sa ħdan ta' qabar,
U barra li qređtilhom dik is-sliema,
Int tfajt lil dawł l-imsejkna fl-akbar faqar.

Kerħa tassew ilmaħtek lejla waħda
Iżżeġħel b'ġuvni fuq l-iskrivanija,
U lilu tħabbar ta' kull ġieh iċ-ċaħda.
Lejlet il-ferħ u l-ħlas ta' mitt tbatija.

'Ma qatt ma rajtek ikrah daqs kemm qieġħda
Fuq qalb li fiħa satret il-mibegħda.

GORĠ PISANI

Għawdex

KELB IS-SMEWWIET

Maqluba mill-Ingliż ta' Francis Thompson "The Hound of Heaven."

Jien hrabtu tul l-iljieli, tul il-jiem;
 hrabtu ġod-dlamijiet tas-snin ta' ħajti;
 jien hrabtu ġot-triqat imħabbla
 ta' ħsebijieti:
 fi ċpar id-dmugh inħbejt,
 u taħt id-daħk li stajt insib fi trieqti.
 Ġrejt fl-ġħoli ta' xewqati
 fuq il-ġwienah imżewqa b'kull lewn;
 u ntfajt, inxħett
 ġor-rdumijiet waħxija, mudlamin
 biex nahrab minnhom dawk ir-Riġlejn
 li bla heda ħassejthom jiġru wrajja.
 Iżda b'ġiri bla ġħaġla,
 b'mixja bl-ebda tfixkil,
 meqjusa,
 bil-ħrara tal-kburija,
 ġħadhom warajja, u Leħen jidwi fuqhom,
 aktar imħarrar minnhom,
 "Kull ħaġa tiċħdek la qeđ tiċħad Lili".

Waqft nittallab, bħal maħrub, nixxabbat
 mat-twieqi mżewwqa bi ħneniet tħammirhom,
 u bit-tjubija 'mdellijin ta' qlubhom,
 (ġħax ta' Min ġera wrajja ġħalkemm ġħaraft
 l-imħabba ħierqa, bżajt li jekk fi ħdanu
 nitlaq ruħi, minn kollox kont niċċaħħad).
 'Mma jekk xi twejqa żġħira nfetħet berah,
 fewġiet ġirjietu dlonk sabbtitha 'l ġewwa.
 M'ġħarafx il-Biża' jaħrab daqs kemm issus l-Imħabba.

 Hrabt lhemm minn xfar id-dinja
 u tal-kwiekeb intfajt fuq il-bibien
 tad-deheb; ħabbat bil-ħerqa, ġaġħaltha tidwi l-ġħajta
 ġħall-kenn fuq ħabbatiethom.

 Dħalt u qanqalt, qajjimt ħlewriet leħinhom
 l-ilmijiet imnagħsa ta' qaliet il-qamar,
 ġħidtilha 'l-ġħodwa: Isa—'l-lejl: Malajr!

 bin-nwar kaħlani ġħattini,
 aħbini minn Imħabba hekk qawwija!
 L-istar tiegħek ħafif dawwarli miegħi
 ħalli ma jilmaħnix.

Nbixt kull qaddej tiegħu,
 iżda f'sedqhom, fil-ħerqa ta' mħabbithom,
 f'qawwiet eminhom lejħ, dawn qarrqu bija.
 Jien tlabt il-ħeffa lil kull min hu ħafif,
 tqabbadt max-xuxa tvenven tal-irjiejħ.
 Iżda sew jekk dawna siekta
 qasmu witgħat in-nir;
 sew, jekk mir-raqħad misjuqa,
 dwew b'mirkbu 'l-firxa tas-smewwiet fil-ħarba
 tagħhom, bix-xuxa tal-beraq tittajjar
 madwar riglejħom ħfief: —
 m'għarafx il-Biża' jaħrab daqs kemm issus l-Imħabba.
 Iżda b'giri bla għaġla
 b'mixja bl-ebda tfixkil,
 meqjusa,
 bil-ħrara tal-kburija,
 Ringlejħ baqqgħu jinstemgħu jigrū wrajja;
 u Leħen jidwi fuqhom
 "Xejn ma jkenn lilek, la ma tridx tkenn Lili".

F'wiċċ żagħżuġħ jew xebba
 ma fittixt iżjed dak li ntlift warajħ,
 iżda fl-ghajnejn ċkejknā tat-tfal żgħar
 nilmaħ xi ħaġa li twegibni, dawn
 għall-anqas nista' ngħid li huma għalija!
 Dort lejħom b'ħarsti mxennqa,
 'mma kif għajnejħom sbieħu f'daqqa
 jilmgħu bil-ftuħ ta' twegibithom, minni
 ħatafħom l-anġlu tagħħom minn xuxithom.
 "Intom mela", għidt jien, "intom,
 Ejjew intom,
 ulied l-oħra tan-Natura,
 aqsmu miegħi
 il-ħbiberija safja tagħkom; magħkom
 ħalluni nitbewwes:
 ngħannaqħom biż-żegħil,
 nixxiegħel
 mad-dafriet imferrxa ta' l-Omm tagħna;
 nitgħaxxa
 fil-ħlewriet tal-ikliet tagħna,
 fid-djar tagħna mibnija bl-iriejħ
 tas-smewwiet taħt l-ghata ikħal
 inxarrab xofftejja,
 bis-safa' ta' mgebitkom,
 minn kuś bi qtar ileqq minn dmugħ il-jum."
 U sar hekk :

Jiena tassew sirt haġa waħda magħhom—
ftaħit il-bibien magħluqa tan-Natura.

Jien, jien sirt nifhem sa l-iċken tifsira
tal-farsa riegna tas-smewwiet, sirt naf
kif jingema' l-išhab
mrawgħa mill-infir qawwi tar-rieh;
kull ma jibda w jintemm
miegħu twelidt u mitt; kull dell ta' hena
jew ta' dwejjaq xhett fuqi;
fraħt u tbekkejt magħhom.

Ruħi ddallmet kull għaxija
xħin b'mixegħla ta' mitt kewkba
din iddallmet għall-mewt is-sbuħijiet
tal-jum. Tbissimt
f'ħarsiet il-ghodwa.

Ma' kull sema ssebbahit u tnikkitt;
smewwiet u jien
bkejna flimkien,
u l-ħlewwa tad-dmugħ tagħhom
bl-imrar inkisret ta' demgħat għajnejja;
mal-ħmura tat-taħbit
ta' qalb inżul ix-xemx
jien qgħedt qalbi
biex tħabbat

u ma' qalbu f'nar wieħed tissaħħan u titkebbes.
Iżda fix-xejn safa dan kollu: l-hemm
dan ma tafflex ta' qalbi.

Għalxejn xarrabt
bi dmugħi ħaddejn is-smewwiet:
ma stajna qatt, jaħasra ma' xulxin
nifteħmu dawl-ħlejjaq u jien;
Hsiebi hu l-kelma—ħosshom hu t-taħrik,
jitkellem bis-skiet.

In-Natura, omm imsejkna,
ma tista' b'xejn ittaffi n-nixfa tiegħi;
tneħħi, jekk trid,
jekk trid xi ftit tfarraġni,
tneħħi dik l-għata kaħlanija tas-sema
turini l-ħlewwa u l-benna ta' ħdanha:
qatt bil-barka ta' ħlewviet ħalibha
ma ttaffa l-ħruq ta' ħalqi.

Riesaq, riesaq dejjem fuqi
b'mixja bl-ebda tfixkil
meqjusa.

bil-ħrara tal-kburija;
u qabel ir-Riġlejn
gej Leħen iħfef fuqi:

“Xejn ma jhennik, la ma tridx thenni Lili”.

Mgħarwen qiegħed nistenna d-daqqa mdendla
 ta' mħabbtek! L-azzar tiegħi
 kissirtuli biċċa biċċa.

Tfajtني għarkobbtejja;
 b'xejn ma nista' nilqa' ruhi.

Irqadt, jidhirli, w qomt

u x'ħin ħarist ma' dwari sibt li f'ngħasi
 kont nezzajtني. Fit-telfa

mogħmija ta' qawwiet żgħużiti għeżżiżt
 is-siġġat li mibnija kienet fuqhom
 ħajti, u 'l din imġarrfa niżżilt fuqi;

ikħal u mbengel

arani mdawwar bit-tiġrif ta' snini—
 żgħożiti mbiċċera

hemm qiegħda mejta taħt il-fdal imġarraf.

Jiemi tkissru,

inħarqu f'irmied;

inteffhu w infaqgħu

bħal dawl ix-xemx jitliegħieb fuq nixxieġħa.

Tassew, minn issa wkoll għebet il-ħolma,

dabli f'idejja l-ljut;

id-damma mwarrda wkoll ta' ħsibijieti
 fejn biex niżzejjen jien xenxilt id-dinja

għoddha spicċat fix-xejn;

irbit dgħajjed dan għad-dinja,

hekk imtaqqla mfl-biki w mit-tiġrif.

Mhix aktar mela mħabbtek

minn nitfa ħaxixa! ħaxixa

li għalkemm bil-ward li ma jitbielx tissebbaħ

ma tkabbarx għajr wardietha?

Bilfors mela—

bilfors, o Pittur ta' bla qies,

bilfors li 'l ħatba trid tagħmilha falma

qabel ma tħażzeż biha?

In-nida ta' żgħożiti

nixfet u ntemmet fit-trab;

qisha għajn imkissra qalbi, fejn jingabar

filma qiegħed id-dmugh

imqattar mit-treġħin ta' ħsibijieti

tul l-egħruq morda ta' moħħi.

Dan issa? kif se' jkun mela l-quddiem?

il-bieba hekka morra, x'toġħima jkollha l-qoxra?

Qed nilmah xi ħiel ta' dak li ż-żmien

għandu moħbi fiċ-ċpar; ta' sikwit jidwi

gej qarn minn fuq is-swar

moħbija tal-ħajja ta' dejjem;

jiftaħ xaqq dawl iċ-ċpar imriegħied, imbagħad

madwar it-torrijiet kemm kemm jintlemħu

jerġgħu qajl qajl jingħalqu.

Iżda mhux hekk malajr
 li ma għaraftux lil dak li daqq il-qarn
 imkeften fi star aħmar, rasu mdawwra
 biċ-ċipress; ismu nafu, w nafu tajjed
 il-kliem imwassal fuq id-daqq tal-qarn.
 Kemm jekk il-qalb, kemm jekk hajjiet il-bniedem
 inti tiġbor f'hażnietek,
 bil-fors li l-benna tagħhom
 l-egħlieqi tiegħek jeħduha mill-mewt?

Issa fil-qrib jinstemgħu
 il-ħsejjes tal-ġiri wraġja;
 fuqi l-lehen bħal ħalla ta' baħar:
 "Hi mela artek hekk imħarrbta, mkissra
 biċċa biċċa?
 Kollox jaħarbak, int li taħrab Minni!
 Int li bil-kemm għandek ix-xebħ ta' bniedem,
 li ħasra ġġib lil min iħares lejki,
 m'ngħajr ebda ħila w siwi,
 kif qatt xi ħadd jista' jurik imħabbtu?
 La ħadd ħliefi ma jkabbar liċ-ċekjknin,
 u mħabbiet il-bnedmin titlob x'jistħoqqa,
 x'tista' int tistħoqq, (Hu qal)
 fost ir-rimi int l-aktar mormi?
 Ma tafx, jaħasra, x'imħabba jistħoqqlok!
 issib xi ħadd li jħobbok, rimi bħalek,
 ħlief Lili, Lili biss?
 Kull ma ħadtlek ħadthulek
 mhux biex innikktek
 iżda biss biex int tfittxu fil-ħdan Tiegħi.
 Kull ma, ta' tfal li int, taħseb li tlift,
 erfajthulek id-dar:
 Qum, hu idi w immorru!"

Jieqfu ħdejja r-Riglejn:
 fl-aħħar minn l-aħħar huma dlamijiet
 id-dell ta' l-id li newwel Hu b'zegħil?
 "Jien, Jiena Hu, ja l-akbar fost il-boloh,
 l-akbar fost l-ġhomja, l-akbar fost il-ġwejjda,
 Jiena dak li int qed tfittex!
 Twarrab l-Imħabba, meta twarrab Lili".

DIN IL-ĦAJJA

GNOTHI SEAVTON (1)

(L-Oraklu ta' Delfu)

Konna trabi ningħu fil-benniena; sirna tfal nilagħbu fil-ħarāt; tbiddilna f'żgħażaġħ nitgħallmu l-iskola; u issa sfajna rġiel, naħdmu fuq ix-xoġhol. F'tit ieħor u nsibu ruħna xjuħ, ingemgmu f'xi rokna. Konna trabi smien u raqqāda; sirna tfal qawwijn u gellieda; tbiddilna f'żgħażaġħ ħief u nebbiexa, u issa sfajna rġiel, imgħaddma u haddiema; f'tit ieħor u nsibu ruħna xjuħ, imkemma u lablaba.

X'ħaġa hi din il-ħajja! Kull ħaj sejjer dejjem jitbiddel. Jitbiddel kull ħin; jitbiddel kull waqt; imma le jintebaħ b'tib-dilu għajr wara li jkun għadda ż-żmien.

Imma bin ādam—u naħseb kull ħaj—m'hux fil-gisem biss jitbiddel. Jitbiddel ukoll fil-fehmiet. Il-fehma ta' dak li jkun m'hix għajr titbiddel. Titbiddel mat-tigrib tal-ħsus (2) li jidhlu fiha minn barra. Nitwieltu bla fehma; nibdew nifhmu hekda kif nibdew inħossu. Aktar ma nikbru, aktar ingarrbu, u aktar ma ngarrbu, aktar fehmitna tissaffa, titbiddel u tikber magħna.

Kull nies—kont sa ngħid kull ħaj, imma jgħidu li l-ħajjin behmija ma jaħsbux—malli jibda jħoss jibda jaħseb; u malli jibda jaħseb isib quddiemu tliet misqiet (3) hemmija: Minn fejn ġejt? Fejn jien? Il fejn sejjer? U jgħaddi ħajtu jaħseb u jfittex u jara jistax isib hall għal dawn it-tliet għaq-diet qawwija.

L-aktar hemmija fost it-tlieta, jekk ikolli ngħid, hi l-misqala ta' Fejn jien? jew il-misqala tal-ħajja. L-aktar hemmija għax ninsabu fiha mhux ġejna minnha, jew irridu mmorru lejha. Li għadda, għadda; u li ġej għadu ma hux. L-aktar li jhimm lil ħaj, dak li jinsab fiha issa.

Xinhi din il-ħajja? Xinhi din il-metamorfosi dejjiema? Hi ħaġa tajba jew ħażina? Jaqbillu 'l dak li jkun li jiġi fil-ħajja jew ma jaqbillux?

Irrid ingħid hawnhekk kif naħsibha jiena; kif inwieġeb lili n-nifsi għal din il-mistoqsija għazzeiba; kif issawret il-fehma tiegħi fuq it-tigrib ta' ma' tul ħajti; bla ma nindaħal f'dak li jgħidu l-oħrajn.

* * *

Il-ħajja! It-tigrib magħgub u mikruh tal-ħames ħsus bar-ranija, u l-focus jew milqgħa tagħhom, il-ħsieb ġewwieni. Fejn aħna? nsaqsi mill-ġdid; xinhi l-ħajja? Ġid jew deni?

Gid hu dak kollu li jiswa biex ihenni; deni, dak kollu li jiswa biex ihemm. Jekk mela d-dinja fiha l-aktar hena hija gid il-ħajja. Jekk fiha l-aktar niket, il-ħajja hija deni.

F'torbijitna jidhrilna li l-ħajja gid, għax il-ħajja fit-torbija aktar fiha hena milli hemm. F'żgħoritna kulhadd iħobbna, u għal kull ma nihtiegu nsibu min jaħsilna. Insibu min jitmagna, min jisqina, min ilibbisna, min iliegħebna, u meta negħjew, min iraqgadna. Imma kif nibdew nikbru, u jibda jintalab minna li naħsbu għal rasna, saħansitra b'inkejja fina, hemm il-fehma tagħna tibda titbiddel, u l-ħijel tal-ħajja jieħu bixra oħra, mit-tigrib ta' barra li jiddi fil-ħsieb.

Mela jekk il-ħajja ta' bin adam ma hix gid, kif tidher f'bidlitha, xinhija? Hija deni, tabilhaqq?

Kull ħaj għandu miżrugħa f'qalbu ż-żerriegħa ta' l-imħabba u l-mibgħeda. Iħobb lilu n-nifsu fuq kolloxx, u lil għajru sa kemm jiswielu ta' gid. Jobgħod lil għajru u jibza' minnu, kemm-il-darba jiswielu ta' hemm.

Tarbija—l-aktar mera safja tal-ħajja, għax ma tafx taħbi għidietha—tissahhar u tinkaram għal min ireddagħha, min ižefferiha u jdahhakhha, imma tmill u tistkerrah lil min xi darba wegğagħha, imqar biex ifejjaqha minn xi marda, li hi għad ma tifhimx li kinilha ta' gid.

Xinhi mela l-ħajja? Il-ħajja taqbida. Il-ħajja għieda bla heda bejn l-imħabba u l-mibegħda; l-imħabba tal-jiena għal ksib il-hena, u l-mibegħda tal-għajr għal warb il-hemm. Il-ħajja ħarb mingħajr reħi bejn il-jiena waħdani ta' kull wieħed, u l-għajr kotrani ta' kull bqija.

Għaliex thobb 'il ħabibek, u tifttex titkellem miegħu? If-ħas tajjeb lilek in-nifsek. Thobbu għax ighid miegħek. Thobbu għax ifahharlek eghmulek. Thobbu għax titgħallim minnu Thobbu, f'kelma waħda, għax kattarlek l-hena tiegħek.

Għaliex tobğħod għadumek u għax taħrab mill-kliem tiegħu? Tobogħdu għax ilunek. Tobogħdu għax imaqdarlek eghmulek. Tobogħdu għax jikxillek eghwarek. Tobogħdu f'kelma waħda, għax ikattarlek il-hemm tiegħek.

Hemm hi l-għieda. Hemm hi t-taqbida. Hemm hu l-ħarb mewwieti bejn il-jiena tiegħek u l-għajr tal-bqija. Mela l-ħajja għieda. Daqqa rebbieħ u daqqa mirbaħ. Daqqa għalbien u daqqa magħlub. Għieda ma' min hu fuqek għal kish u ż-żmien ta' jeddijietek. Għieda ma' min hu taħteq, għar-radd u t-temm ta' dmirijietu. Għieda ma' kull min hu ma' dwarek, u għieda, saħansitra, miegħek in-nifsek.

Għalhekk, għad li l-ħajja ma hix gid, għax mhix kollha hena, anqas ma hi deni, għax mhix kollha hemm. Hi timwiğ, oxillazzjonijiet bejn il-gid u d-deni, hekk kif jiġu fuq bin

âdam haġa wara l-oġra, it-telfiet u r-rbieġi, il-ġmum u l-hena il-qawmien u wqajja.

* * *

Jaqbillu 'l bin âdam jiġi fid-dinja, jew ma jaqbillux ?

Jekk dak li jkun jitwieled fil-ġholi, u mbagħad jgħaddi ħajtu sa tmiemha waqġha wara waqġha u telfa wara telfa, il-hemm jibqa' jhossu sal-aħħar, għalhekk il-ħajja ma taqbillux. Jekk dak li jkun jitwieled fil-wata u mbagħad jgħaddi ħajtu qawma wara qawma u rebħa wara rebħa, il-hena jibqa' jhossu sal-aħħar, għalhekk il-ħajja taqbillu. Imma min jitwieled fil-ġhana, u jgħaddi ħajtu sal-aħħar fil-ġhana, jidra l-ħajr tal-ġhana u ma jibqax iħoss il-hena tiegħu. Għalhekk il-ħajja għalih tixrak u tifraq; la taqbillu u la ma taqbillux. Min jitwieled fil-faqar u jgħaddi ħajtu fil-faqar, jidra x-xarr tal-faqar, u ma jibqax iħoss in-niket tiegħu. Għalhekk il-ħajja għalih ukoll tixrak u tifraq; u la taqbillu u la ma taqbillux. Għani dejjem u fqir dejjem, f'dak li hu hena, xorta waħda.

Fqir raħli li debaħ gidi u stieden għall-ikla lil qrabatu, jithenna daqs għani belti li għamel ġhors sultani u stieden tajfa ta' kbarat. Fqir raħli li jidhol il-belt ta' darba f'sena, jistagħġeb u jsib xi jgħid lil niesu la jargħa' għal daru, daqs wieħed għani li żar Pariġi u Ruma, u qatta' f'ihom żmien is-sajf. Għaliex il-ħajja mdaqqsa; il-ħajja mqejjsa. Għax il-hena ma hux fil-kotra tal-miel, imma fil-lqiegħ tar-raj.

Imbagħad hemm haġa oġra.

Hemm wara kollox ħażin iehor. Hemm toqqála oġra li bħar-rummiena tal-istasija, iddaqqas it-toqol min-naħa l-waħda jew l-oġra tal-ħajja, fejn ikun qiegħed jiżdied. Din it-toqqála hi tmiem il-ħajja. Il-waqfa tal-ħsus kollha. Dik li jgħidulha l-mewt.

Il-mewt ! L-imrar ta' min hu ħieni, u l-ħlewwa ta' min hu nieket. Semmi l-mewt f'widnejn min hu ħieni, u tara wiċċu qarras bl-imkejja. Semmiha quddiem min hu nieket, u tara wiċċu jixgħel bit-tama. Il-ħajja, la darba għandha tasal fi tmiemha, qiesha qatt ma kienet. Ngħixu ħamsin, sittin jew sebgħin sena u mmutu għal żmien bla tarf. Qabel did-darba li ġejna fid-dinja, hadd minna ma jiftakar li ġie darba oġra. Haġar Qim u l-Imnajdra, iġhidu l-ġhorrief, inbnew xi ħamest elef sena ilu. Hadd minn dawk li bnewhom għadu ma qam mill-imwiet, wara dawn is-snin kollha, u anqas aħna, li aħna fid-dinja l-lum ma konna fid-dinja darba oġra ma' tul dan iż-żmien kollu. In-nies Neandertali kienu fid-dinja xi sebgħin elef sena ilu. Hadd minnhom għadu ma qam mill-mewt ma' tul dan iż-żmien kollu. Anqas aħna li ninsabu fid-dinja issa ma niftakru li qatt konna xi haġa ma' tul dawn is-snin kollha.

Xinhi l-ħajja ta' bin ādam fejn erbgħin elf sena? Xinhuma ħamsin sena? Xinhuma sittin? Xinhuma mija?

U ftit hawn nies li jwasslu mija.

Mela l-ħajja ħaġa żgħira wisq biex wieħed iħabbel moħħu fuqha. Żmien qasir wisq iġġaddi bin ādam fid-dinja. Il-ħajja qiesha żigġa ta' ħuta minn wiċċ l-ilma: titla' mill-baħar, toġħla ftit u targa' toġħdos fil-baħar. Hekk bin ādam. Għal żmien bla tarf ma kien xejn, għal żmien qasir kien xi ħaġa, għal żmien bla tarf inqas ma jkun xejn aktar. Trab.kont—sirt laħam —trab issir (4).

Jiena u ngħid dan, niftakar xi smajt darba l-qassisin jaqraw ġewwa knisja: qatgħa mill-kitba ta' Pawlu t-Tarxi lil ħnsara ta' żmienu. Il-kliem baqa' mitbugħ f'moħħi, u drabi niftakar fih, u nqarru lili n-nifsi, biex inġedded għafjietu fija. "Waħda ngħidilkom, ja aħwa," kiteb Pawlu, "żmien il-baqgħa qasir. U dawk li bkew qieshom ma bkewx, u dawk li thennew, qieshom ma thennewx: min xtara qiesu ma kisibx, u min inqeda bil-għomor, qiesu ma nqediex bih. Għax tgħaddi malajr il-wirja ta' did-dinja." (5)

Pawlu, b'dawn l-erba' kelmiet, ta' raġel imġarrab li kien ġibed xbieħa safja tal-ħajja. Il-ħajja nūsha sejhilha wirja, kif kieku wieħed il-lum jgħidilha kummiedja, jew loġħba, għal mogħdija taż-żmien.

* * *

Għidt fil-bidu li f'dil-kitba ridt infisser kif inwieġeb lili n-nifsi għal mistoqsija ta' "Fejn jiena?" li kull hadd isaqsi lili n-nifsu, għad li mhux kulhadd iweġeb xorta waħda.

Wegibt li d-dinja ġlieda, sibi, taqbida, bħalma miktub fi ktieb Għajjub: "Jewilla m'ħumiex sibi n-nies fuq l-art?" (6). U li dak li jkun ma għandux jinkedd għas-sehem ħazin jew tajjeb li messu fil-ħajja, għax hieni jew nieket, żmienu qasir, u ta' darba. Il-ħajja wirja, loġħba, kummiedja, bħal ma kiteb Pawlu t-Tarxi: "Tgħaddi malajr il-wirja ta' did-dinja."

L. CUTAJAR.

1. Aghraf lilek in-nifsek.
2. Impressjonijiet tas-sensi.
3. Problemi.
4. Ktieb in-Nisel IV, 19.
5. Hoc autem dico fratres, tempus breve reliquum est, et flentes tamquam non flentes sint, gaudentes tamquam non gaudentes, e mentes tamquam non possidentes, et utentes mundo hoc tamquam non utentes. Praeteriit enim figura mundi hujus. (Kitba lin-nies ta' Korintu I VII, 29-31).
6. Ha la zaba li anòx għala erez? (Ktieb Għajjub, VII, 1.)

Lehen il-Malti (Università)

KTEJJEB TA' KULL XAHAR -- GHAT-TAGHLIM

TISHIB XELIN FIS-SENA JEW 1d. IL-GHADD

GHAND AQUILINA TA' TRIQ IRJALI

ILAHHAQ IT-TIXRID TA' MADWAR ELF

JIDHOL FID-DJAR TAL-KBAR U Z-ZGHAR

KONDIZZJONIJIET

Kull imsieheb li ma jgeddex it-tishib sa wara ghadd li jkun wasallu mhux imhallas, ismu jithassar mill-kotba taghna.

Kull kitba li tinbaghat ma titreggax lura u lanqas ma jinghataw fehmiel privati bil-miktub dwar xoghlijiet letterarji mibghuta.

Lehen il-Malti hu l-ewwel nett gurnal ta' l-istudenti ta' l-Università u ghalhekk il-kitba ta' dawn tiehu l-ewwel post.

Il-kitba ta' barranin li ma tlahhaqx sa fejn jitlob il-gurnal tithalla barra minghajr ma tinaghta l-ebda raguni

Il-kitba ta' nies mhux maghrufa jew imharrga bizzejjed tista' tkun mim-susa qabel tidher stampata.

Kittieba barranin m'ghandhomx jibghatu kitba li tiehu izjed minn tliet faċċati.

Lehen il-Malti jitlob kitba li jkun fiha xi haġa izjed minn Malti safi—sengha u kultura.

Meta kitba tidher fuq isem b'iehor l-editor ghandu jkun jaf isem sewwa tal-kittieb bl-indirizz b'kolfox.

Lehen il-Malti jiżzi hajr lil-hbieb kollha li jxerrduh fost dawk li ghad ma bdewx jaqrawh, l-aktar lil dawk li jghinuna nkabbru l-ghadd ta' l-imsehbun.

Ittri u kitba letterarja ghandhom jinbaghtu :

EDITOR, LEHEN IL-MALTI (Università)

Empire Press, 266, Triq San Pawl,

Il-Belt.



Dalwaqt johroġ ir-rumanz :

LELI TA' HAŻ-ŻGHIR

TA'

ĠUŻÈ ELLUL

It-Tielet wieħed mill-

ĠABRA TA' KITBA MALTIJA

MAHRUĠA

MIT-TABIB ĠUŻÈ BONNICI

Tishib

6d. kull sitt xhur
1s. kull sena.
Kopja waħda sold
Għal barra minn
Malta id-doppju.

Għat-Tishib u bejgħ morru għand id-Ditta

A. C. AQUILINA & Co.

58D Triq Irjali, Il-Belt.